

د مبارک آیت {وَقَرْنَ فِي بُيُوتِكُنَّ} راجح تفسیر

The Preferred interpretation of {وَقَرْنَ فِي بُيُوتِكُنَّ} the Verse

DOI: 10.64104/SecondRound.Issue.3.n2.2023

ډاکټر محمد نعیم جلیلی^۱، استاد عبدالملک ثاقب^۲

لنډیز

په دې لنډه څېړنه کې د سورت احزاب د (۳۳) ایت د تفسیر په اړه د یوې ناسمې انګېرنې د سمونې هڅه شوی ده، یو شمېر هغه وګړي چې متشابه نصوص (کوم نصوص چې د یو څخه د زیاتو انګېرنو او تفسیرونو احتمال لري) د محکमतو او اسلامي امت د عامو علماو د اتفاقي دریځ په رڼا کې نه فهموي، دوی د دې مبارک ایت لومړۍ برخه {وَقَرْنَ فِي بُيُوتِكُنَّ} د ایت د دویمې برخې څخه په مستقل ډول فهموي، او دویمه برخه چې د دې جملې د تفسیر حیثیت لري له دې څخه بېلوي چې په نتیجه کې یې د دې مبارک ایت په تفسیر کې په نا سمه انګېرنه کې پریوزي، موږ په دې څېړنه کې په ډېر لنډ ډول د دې ناسمې انګېرنې او تفسیر د سمونې هڅه کړې ده، او هغه په دې ډول چې د اسلامي امت د علماو عام دریځ دا دی چې د مباحو کارونو لپاره په شرعي پرده کې د مسلمانو ښځو د کورونو څخه بهر وتل مباح کار دی، همدا خبره د احادیثو څخه هم څرګنده ده، او د فقهاو او د احادیثو د شارحینو د تشریحاتو څخه هم څرګنده ده، او د رسول الله صلی الله علیه وسلم د ازواج مطهراتو له تعامل څخه هم همدا معلومېږي، نو دا ټول په دې دلالت کوي چې د ایت لومړۍ جمله له دویمې جملې څخه جلا کول او دواړه په مستقل ډول فهمول ناسم کار دی.

نو له دې امله د {وَقَرْنَ فِي بُيُوتِكُنَّ} سم تفسیر هغه دی چې ډېرو مفسرینو خپل کړی دی، او هغه دا چې په ایت کې دویمه جمله {وَلَا تَبَرَّجْنَ تَبَرُّجَ الْجَاهِلِيَّةِ الْأُولَى} د لومړۍ جملې بیان دی، نو د ایت معنی به دا وي چې «ای مسلمانو ښځو! په کورونو کې قرار پاتې شئ، په دې معنی چې د لومړي جاهلیت د راڅرګندېدو په څېر مه را څرګندېږئ» هدف دا دی چې د تیر جاهلیت په څېر را ښکاره کېدل مسلمانو ښځو ته نا روا دي، خو که ښځې د تیر جاهلیت په څېر نه را څرګندېږي، د هغوی حکم په دې ایت کې نه

^۱ د سلام پوهنتون په شرعیاتو پوهنځي کې د علمي کدر غړی، mnjalily@gmail.com

^۲ د سلام پوهنتون د شرعیاتو پوهنځي رئیس، abdulmaliksaqib95@gmail.com

^۳ په هغه صورت کې چې د دې مخاطبې ټولې مسلمانې ښځې وي، او دا خطاب یوازې د رسول الله صلی الله علیه وسلم د ازواج مطهراتو پورې ځانګړی نه وي.

دی یاد شوی^۴، د دوی حکم بیا په نورو دلائلو باندې ثابت دی چې دا یو روا او مباح کار دی، نو په پای کې دا ویل شوي دي، چې د دی ایت د نا سم تفسیر پر بنسټ د ټولنې یوه لویه برخه د خپلو حقوقو څخه محرومول درست کار نه دی، خو دا سمه خبره ده چې څوک د شرعي آدابو د رعایت څخه پرته له کور څخه بهر وځي هغوی باید متوجه کړای شي.

کلیدی کلیمې: راجح تفسیر، وَقَرَنَ فِي بُيُوتِكُنَّ، تبرج الجاهلیة، نصوص متشابه، ازواج مطهرات

سریزه

الحمد لله رب العلمين والصلاة والسلام على سيد الأنبياء والمرسلين وعلى آله وأصحابه أجمعين وبعد. موږ د یوې مسلماني ټولنې په توګه په دې ایمان لرو چې د ژوند په ټولو اړخونو کې په هغه څه التزام د دنیا او آخرت د کامیابۍ لامل ګرځي چې د الله تعالی له لورې د شریعت په توګه موږ ته راکړ شوي دي، او هغه څه چې د شریعت په توګه رالېږل شوي دي هغه موږ سره یا د نصوصو په شکل کې شتون لري، او یا هم د دې نصوصو څخه د استنباط په شکل کې علماو تدوین کړي دي.

کوم احکام چې په نصوصو کې شتون لري هغه هم په دوه ډوله دي لومړی هغه نصوص چې امت یې په فهم باندې اجماع لري، دا ډول نصوص محکومات بلل کېږي، او په اړه یې هیڅ ډول اختلاف درست نه دی، د بېلګې په توګه د الله تعالی دا مبارک قول چې فرمایي: {وَأَقِمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّائِعِينَ} [البقرة: 43] په دې مبارک ایت کې د «الصلاة» او «الزكاة» په معنی د امت اجماع شتون لري چې له دې همدا ځانګړي عبادتونه مراد دي چې هر مسلمان یې سرته رسوي، نو له دې امله له دې څخه بل معنی اخیستل د تحریف معنی لري.

دویم ډول نصوص هغه دي چې د فهم په تعیین او په تفسیر کې یې د امت د علماو ترمنځ د نظرونو تعدد وجود ولري، او د معنی په تعیین کې یې د علماو ترمنځ اختلاف شتون ولري، دا ډول نصوص د اجتهاد یو میدان دی، د دې ډول نصوصو د معنی او مراد ټاکل او مشخص کول، څېړنې او تحقیق ته اړتیا لري، په دې کې شک نشته چې هیڅ څوک د دې حق نه لري چې د دې ډول نصوصو یو فهم پر ټولو خلکو تحمیل کړي، ځکه د دې ډول نصوصو په فهم کې هیڅوک هم حق په خپل احتکار کې نه لري، او نه د دې ادعا کولی شي، مګر هر څوک د دې حق لري چې د دلائلو په رڼا کې خپل نظر او د نصوصو څخه خپل فهم د خلکو سره شریک کړي، او د خپل فهم د ترجیح ټول دلائل په پوره قوت سره د علماو او ټولو خلکو په مخ کې کېږدي، د بېلابېلو نظرونو د پرتلې نه وروسته ملت او په ټولنیزو چارو کې چارواکي هغه نظر غوره او انتخاب کړي چې د شریعت د کلي فهم او د دین د مقاصد سره برابر او د ټولنې او خلکو د حالاتو او ظروفو رعایت په کې شوی وي.

له همدې دویم ډول نصوصو څخه یو هم هغه مبارک ایت هم دی چې الله تعالی په کې فرمایي: {وَقَرَنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا} [الأحزاب: 33].

له دې مبارک آیت څخه یو شمېر مفسرین داسې فهم اخلي چې د ښځو لپاره له کور څخه بیرون وتل اصلاً درست نه دي، او وایي چې ښځه یا د کور ده یا د ګور ده، همدا خبره سعدي شیرازي په دې الفاظو کوي، وایي: «ز بیگانگان چشم زن کور باد چو بیرون شد از خانه در ګور باد»^۵.

^۴. دا د هغه چا له نظره چې مفهوم مخالف ته په قرآن او سنت کې اعتبار نه ورکوي، لکه حنفي علماء.

دا یواځې یو پښتو متل نه دی، او نه یواځې د یو شاعر خبره ده، بلکې له همدې تصور څخه یو شمېر علماء هم اغیزمن دي، همدا د سعدي بیتونه په څو مواردو کې په تفسیر روح البیان^۶ کې اسماعیل حقی هم نقل کړي دي، او د یو شمېر مفسرینو لکه جصاص رازي، قرطبی او داسې نورو څخه هم همدا ډول انگېرنه او تفسیر نقل شوی دی، او نن سبا د نجونو د تعلیم په اړه هم زیات شمېر خلک له همدې څخه استدلال کوي، تصور یې دا دې چې د تعلیم او تعلیم لپاره د نجونو او ښځو له کورونو څخه بهر وتل روا کار نه دی، ځکه ښځو ته په مطلق ډول په کور کې د پاتې کېدلو حکم شوی دی.

د دې خلکو تصور دا دی چې دا ایت کریمه په دې دلالت کوي چې د شرعي ضرورت^۷ څخه پرته د کور څخه د ښځې بیرون وتل حرام دي، او بیا ضرورت څخه هغه شرعي ضرورت مراد اخلي چې د پرې ښودلو په نتیجه کې یې د انسان د ژوند او یا هم د هغه د کوم غړي د له منځه تللو خطر وي، او یا هم کوم قطعي فرض او شرعي مقصد یې له امله ترک کېږي.

حال دا چې د امت عامو علماو دریځ او عمل د دې ښکارندوی نه دی، ځکه د امت د علماو عام دریځ او د رسول الله صلی الله علیه وسلم د زمانې څخه را په دېخوا د ټول امت تعامل دا وه چې ښځې د شرعي پردې په رعایت کولو سره د خپلو اړتیاو د پوره کولو لپاره د کور څخه بهر تللی، په بېلابېلو ټولنیزو فعالیتونو کې د ګډون او شخصي اړتیاو د پوره کولو لپاره د کور څخه بهر وتلې، نو دې ته جدي اړتیا لیدل کېږي چې دا وڅېړل شي چې اصل حقیقت څه دی؟ د دې ایت صحیح او درسته انگېرنه او تفسیر څه دی؟ مفسرینو له دې څخه څه فهم کړي دي؟ نبوي احادیث او د امت معتمد علماء په دې اړه څه وایي؟ او د اسلامي امت تعامل په دې اړه څه پاتې شوی؟ غواړو په دې څېړنه کې دې او د دې په څېر نورو پوښتنو ته ځواب ووايو.

د څېړنې د شالید او میتود په اړه

د قرآن کریم د تفسیر په ډېرو کتابونو کې له دې امله د دې ایت د لومړۍ جملې تفسیر ته ډېر پام نه دی شوی، ځکه چې په هغه وختونو کې د دې اړتیا نه ده احساس شوی، او یو شمېر مفسرینو چې دا قضیه بحث کړی هم ده هغوی غالباً د هغه اعتراضونو ځواب کړی چې د اهل تشیع علماو له پلوه حضرت عائشې رضي الله عنها ته متوجه شوي دي چې الله تعالی خو وایي چې {وَقَرْنَ فِي بُيُوتِكُنَّ} او حضرت عائشه رضي الله عنها د کور څخه بهر وځي او د لښکرو قیادت کوي؟ او د جنگ جمل مشري پر غاړه اخلي؟ د دې په ځواب کې مفسرین وایي چې د دې مبارک ایت دواړه جملې د یو مفهوم د بیانولو لپاره راغلي دي، او معنی یې دا ده چې په کور کې پاتې شئ، او د لومړي جاهلیت د را ښکاره کېدو په څېر مه را ښکاره کېږئ، نو ښځو ته د لومړي جاهلیت د را ښکاره کېدو په څېر را ښکاره کېدل او له کور څخه وتل نا روا دي، مطلقاً را ښکاره کېدل او له کور څخه بهر وتل نا روا نه دي، بلکې هغه د اباحت اصلي د اصل سره سم مباح کار دی، خو که په بهر وتلو کوم فرض مرتب وي نو بیا دا را وتل اړین گرځي، او که کوم نا روا ورسره یو ځای شي (لکه بې پرده ګي او خلوت او داسې نور) بیا له کور څخه

^۵. بوستان باب هفتم در عالم تربیت ص ۳۷۸ د شیخ مصلح الدین سعدی شیرازی (په اومه پېړۍ کې ژوند کړی غالباً د ۶۱۰ شا او خوا پیدا شوی او ۶۹۰ او ۶۹۴ ترمنځ وفات شوی) د بوستان دا نسخه «انتشارات ققنوس» نشر کړی، خیابان انقلاب، شهدای ژاندرمری، تهران، کال ۱۳۷۲ هـ ش، د محمد علی فروغی تصحیح کړی نسخې پر بنسټ.

^۶. روح البیان (182 / 2) و (131 / 7) و (240 / 7) اسماعیل حقی بن مصطفی الاستانبولي الحنفی الخلوتي المولی أبو الفداء (ت ۱۱۲۷ هـ ق) طبع دار الفکر بیروت، لبنان، بدون تاریخ.

^۷. شرعي ضرورت یوه اصولي اصطلاح ده چې له امله یې انسان ته د حرامو ارتکاب روا گرځي، لکه د مرګ له وېرې د مردار غوښه خوړل چې په فقهې قاعده کې داسې توضیح شوی دي «الضرورات تبیح المحظورات» د دې معنی به دا وي چې تر څو ښځه د مرګ د تهدید او یا هم د بدن د کوم غړي د له منځه تللو سره نه وي مخامخ شوي، او یا په بهر نه وتلو کوم بل داسې فرض ترې نه فوت کېږي چې له دې څخه یې درجه لوړه وي، له دې ډول حالاتو پرته ښځې ته له کور څخه بهر وتل روا نه دي، فکر نه کوم چې دا ډول نظر کوم عالم ولري!.

بیرون ته دا ډول راوتل نا روا گرځي، دا حکم یوازې د ازواج مطهراتو پورې ځانگړی نه دی، بلکې د ټولو مسلمانو ښځو لپاره هم همدا حکم دی، دا هغه قضیه ده چې په دې څېړنه کې خپرل شوی ده.

دا قضیه په دې څېړنه کې په استنتاجي او تحلیلي میتود خپرل شوی، په دې معنی چې په قرآن کریم کې یو ایت موجود دی چې هغه د {وَقَرْنَ فِي بُيُوتِكُنَّ} څخه عبارت دی، د دې معنی څه ده، او د دې سم تفسیر او تحلیل څه دی؟ دا جمله دوه احتمالي معناگانې لري، یوه دا چې دا جمله دې مستقلة وي، او ښځو ته دې مطلق امر وي چې په کور کې کښېني، نو په طبیعي توګه به د دې معنی دا وي چې بهر وتل ورته حرام دي، دویم احتمال یې دا دی چې د دې جملې تفسیر په دویمه جمله کې بیان شوی دی چې د لومړي جاهلیت د را ښکاره کېدو په څېر مه را ښکاره کېږئ.

خو دا لومړۍ معنی د احادیثو سره په ټکر کې ده، همدا راز د فقهاو د څرګندونو سره په ټکر کې ده، او د دې تر څنګ د امت د عمل سره په ټکر کې واقع ده، نو له دې څخه په ښکاره ډول څرګندېږي چې دا معنی مراد نه ده، ځکه که دا معنی مراد وی نو د امت تعامل به د دې تفسیر او معنی خلاف نه وه، د فقهاو تصریحات به یې مخالف نه و، او نه به احادیث د دې سره په تعارض کې واقع و.

او دویمه معنی د تفسیر د اصولو سره هم برابره ده، د احادیثو سره هم او د فقهاو او د اسلامي امت د اتفاقي دریځ سره هم اړخ لګوي، او د ټول اسلامي امت تعامل هم له همدې سره په توافق کې پاتې شوی، نو همدا معنی به مراد وي، ځکه دا نا ممکنه خبره ده چې که لومړۍ معنی مراد وی نو احادیث، د فقهاو اقوال او د امت دا اتفاقي دریځ دی د دې خلاف واقع شوی وي، نو له دې څخه همدا ثابتېږي چې دا دویمه معنی مراد ده او دا لومړۍ معنی اصلاً د دې ایت معنی نه ده و سبحانک اللهم وبحمدک نشهد أن لا إله إلا أنت نستغفرک و نتوب إليك.

لومړۍ: د ایت لفظي ترجمه

الله تعالی فرمایي: {وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا} [الأحزاب: 33].

په خپلو کورونو کې ثابتې پاتې شئ، او د لومړي جاهلیت د را څرګندېدو په څېر مه را څرګندېږئ، او لمونځ قائم کړئ، او زکات ورکړئ، او د الله تعالی او د هغه د پیغمبر اطاعت وکړئ، ای اهل بیتو (د رسول الله صلی الله علیه وسلم بیبيانو) یقیناً الله تعالی غواړي چې له تاسې څخه ستاسې گناهونه لرې کړي او تاسې په بشپړ ډول پاک کړي.

دویم: د دې مبارک آیت قرائتونه او لغوي تحقیق

د «قرن» په کلمه کې دوه متواتر قرائتونه شتون لري:

لومړۍ: د نافع او عاصم قرائت دی دوی «قَرْنَ» د قاف په فتحې سره لولي.

دویم: جمهور «قِرْنَ» د قاف په کسرې سره لولي.

لومړۍ قرائت: «قَرْنَ» د قاف په فتحې سره

که قرائت «قَرْنَ» د قاف په فتحې سره وي، نو د دې کلمې د اصل په اړه لاندې دوه نظرونه وجود لري:

لومړۍ توجیه: چې د قر یقر (د علم یعلم) د باب څخه وي، نو په دې حالت کې دا د امر صیغه ده چې اصل یې «اقررن» وه، نو یوه راء تخفیفاً حذف شوه، او د لومړۍ راء فتحه (ځکه چې دا د علم یعلم له باب څخه دی) قاف ته نقل شوه، او کله چې لومړۍ حرف متحرک شو نو د وصل همزې ته اړتیا پاتې نه شوه نو «قرن» شو، په دې حالت کې به د «قرن» صرفي وزن

«فن» وي، ځكه دويمه راء چې د لام كلمه ده حذف شوی ده، او دا ځكه حذف شوی چې په كلمه کې ثقل د همدې له امله رامنځته شوی وه، يو شمېر علماء وايي چې اصلاً دويمه «راء» حذف شوی، ځكه كله چې د لومړۍ «راء» فتحه قاف ته نقل شوه، د ساكنينو د التقاء (چې دوه راء گانې دي) له امله لومړۍ «راء» حذف شوه، نو په دې اعلال سره به د «قرن» صرفي وزن «فلن» وي، ځكه د عين كلمه يې حذف شوی ده.

مگر كله چې اعتراض دا وشو چې اصلي حرف خو كله نه حذفېږي، بلكې حرف علت حذفېږي، دلته «راء» د كوم قانون له مخې حذف شوی ده، نو مكې^۸ او ابو علي^۹ وويل «چې د ثقل له امله لومړۍ «راء» په «ياء» بدله شوه، نو فتحه يې ما قبل «قاف» ته منتقل شوه، نو د ساكنينو التقاء رامنځته شوه چې په نتيجه کې يې «ياء» حذف شوه».

په دې قرائت باندې المازني^{۱۰} اعتراض كړی چې «قر يقر» كه د (علم يعلم) په وزن وي نو هغه د سترگو د يخوالي په معنى راځي، او په يو ځاى كې د ثابت پاتې كېدلو په معنى نه راځي، او كوم چې په يو ځاى كې د ثابت پاتې كېدلو په معنى راځي هغه د (ضرب يضرب) په وزن باندې راځي، او د هغه څخه د امر صيغه «قرن» د قاف په فتحې سره نه شي راتللى؟

د دې اعتراض په ځواب كې أبو حيان په البحر المحيط كې د ابو عبیده او الزجّاج او نورو څخه نقل كړي چې «قر يقر» كه د «ضرب» له باب څخه وي او كه د «علم» له باب څخه وي، دواړه په يو ځاى كې د ثابت پاتې كېدلو په معنى راځي او دا په عربي ژبه كې ثابت دي، او علماء وايي چې مثبت حجت دى په نافي باندې، او (من علم حجة على من لم يعلم) نو كه مازني ته د دې معلومات نه وي نو عدم علم په عدم وجود باندې دلالت نه كوي، نو بناء د مازني دا خبره درسته نه ده.

دويمه توجه: په دې قرائت كې دويمه وجه دا ده چې دا كلمه د «قار» «يقار» (د خاف يخاف له باب څخه) د امر د جمع مؤنث صيغه په اصل كې «اقيرن» وه، د ياء فتحه قاف ته نقل شوه، او ياء د ساكنينو د التقاء له امله حذف شوه، نو د وصل همزه هم له دې امله حذف شوه چې اړتيا ورته پاتې نه شوه ځكه د كلمې لومړى حرف متحرك شو، نو «قرن» شو. په دې قرائت به د دې كلمې معنى وي "اجمعن أنفسكن في بيوتكن"، ځكه قارة د جمع په معنى راځي، په همدې معنى بر اعظم ته قاره ويل كېږي ځكه هغه د ډېرو وچو مجموعه وي.

د «وقرن» دويم قرائت

دويم قرائت چې د جمهورو قرائت دى د «قاف» په كسرې سره دى «وقرن»، د دې قرائت لپاره هم متعدد توجيهات شتون لري، چې په لنډ ډول يې په لاندې توگه وړاندې كوو:

لومړۍ توجيه: دا لفظ د «وقر» «يقر» څخه دى چې د «وعد» «يعد» په وزن دى، او هماغه اعلال په كې شوى چې د «وعد» په امر كې كېږي، يعنې اصل يې «اوقرن» وه، د كسرې نه وروسته واو ثقیل وه نو حذف شو، نو كله چې د كلمې لومړى توری «قاف» او هغه متحرك وه نو د وصل همزې ته اړتيا پاتې نه شوه نو «قرن» شو. او معنى به يې په خپل كور كې د سكون او د

^۸ - نوم يې ابو محمد مكې بن أبي طالب القيسي (۳۵۵هـ-۴۳۷هـ) دا خبره يې په خپل كتاب مشكل اعراب القرآن ج ۲ ص ۵۷۷ كې كړې ده، تحقيق: دكتور حاتم صالح الضامن، چاپوونكى اداره: مؤسسة الرسالة، بيروت، دويم چاپ ۱۴۰۵هـ-۱۹۸۴م.

^۹ - ابو علي الحسن بن أحمد بن عبد الغفار الفارسي، د عربي ژبې او نحوې امام، د ابن دريد او ابو القاسم الزجاج په څېر شخصيتونو شاگرد او د ابن جني استاذ (۲۸۸هـ-۳۷۷هـ)، يو كتاب يې چاپ دى د الايضاح العضدي په نوم لومړى چاپ په كال ۱۳۸۹هـ-۱۹۶۹م، چې د. حسن شاذلي فرهود تحقيق كړى دى.

^{۱۰} - نوم يې ابو عثمان بكر بن محمد بن عدي بن حبيب البصير المازني دى، مشهور نحوې او لغوي عالم دى، په استاذانو كې يې أبو عبیده معمر بن المثنى، اصمعي، أبو زيد الأنصاري او اخفش شامل دي، په شاگردانو كې يې د أبو العباس المبرد په څېر شخصيتونه شامل دي، د يو روايت پر بنسټ په كال ۲۴۷هـ كې وفات شوى دى.

وقار حالت غوره کول وي، یعنې په خپلو کورونو کې د وقار او سکون حالت غوره کړی، چې معنی یې هماغه ده چې په خپلو کورونو کې پاتې شئ.

دویمه توجیه: دا د «قر یقر» (چې د «ضرب یضرب» په وزن دی) څخه د امر صیغه ده، او په دې کې هغه درې واړه توجیهات د تطبیق وړ دي چې د تیر قرائت په لومړۍ توجیه کې ورته اشاره وشوه، چې لومړی راء حذف شوی، که دویمه راء حذف شوی، او که راء په یاء بدله شوی او بیا حذف شوی لکه مکي او ابو علي چې وایي. په دې قرائت بیا هغه اعتراض هم نه واردېږي چې «المازني» په لومړي قرائت باندې درلوده، ځکه دا د عربي ژبې د مشهورې وجهې سره مطابقت لري.¹¹

درېم: د ایت څخه نا سم فهم

د ایت ظاهر په دې دلالت کوي چې د ښځو لپاره په کور کې پاتې کېدل فرض دي، او د فرضو مخالفت حرام دي، نو له کور څخه وتل حرام دي، او دا ځکه چې د (قرن) کلمه د امر صیغه ده، او امر د وجوب لپاره وي، همدا فهم یو شمېر خلک له دې ایت څخه اخلي او تصور یې دا دی چې ښځه باید په خپل کور کې محبوسه وي، او له کور څخه ورته وتل حرام دي، د بېلګې په توګه امام جصاص رازي وایي: «وَفِيهِ الدَّلَالَةُ عَلَى أَنَّ النِّسَاءَ مَأْمُورَاتٌ بِلُزُومِ الْبُيُوتِ مِنْهَيَّاتٌ عَنِ الْخُرُوجِ».¹²

په دې ایت کې پر دې دلالت دی چې ښځې په خپلو کورونو کې پر باقي پاتې کېدلو مأمورې دي، د بهر وتلو څخه منع¹³ کړی شوي دي.

امام قرطبي مالکي وایي: «مَعْنَى هَذِهِ الْآيَةِ الْأَمْرُ بِلُزُومِ الْبَيْتِ، وَإِنْ كَانَ الْخُطَابُ لِنِسَاءِ النَّبِيِّ صَلَّى اللَّهُ عَلَيْهِ وَسَلَّمَ فَقَدْ دَخَلَ غَيْرُهُنَّ فِيهِ بِالْمَعْنَى. هَذَا لَوْ لَمْ يَرِدْ دَلِيلٌ يَخْصُ جَمِيعَ النِّسَاءِ، كَيْفَ وَالشَّرِيعَةُ طَافِحَةٌ بِلُزُومِ النِّسَاءِ بُيُوتَهُنَّ، وَالْإِنْكَافِ عَنِ الْخُرُوجِ مِنْهَا إِلَّا لِحُضُورَةٍ، عَلَى مَا تَقَدَّمَ فِي غَيْرِ مَوْضِعٍ»¹⁴

د دې ایت مفهوم دا دی چې په دې کې په کورونو کې په باقي پاتې کېدلو امر دی، په دې ایت کې سره له دې چې خطاب د رسول الله صلی الله علیه وسلم ازواج مطهراتو ته دی، خو نورې مسلمانانې ښځې قیاساً په دې کې شاملې دي، دا په دې صورت کې چې په دې اړه د نورو ښځو په اړه کوم ځانګړی دلیل وجود و نه لري، حال دا چې شریعت د داسې دلایلو څخه ډک دی چې په کورونو کې د ښځو د پاتې کېدو په لزوم باندې دلالت کوي، د ضرورت¹⁵ څخه پرته د کورونو له وتلو څخه پر امتناع دلالت کوي، لکه په ډېرو ځایونو کې چې مې پرې مخکې بحث کړی دی.

او حافظ ابن کثیر خو دا د آدابو او مستحباتو له جملې څخه ګڼي، د دوه دېرشم ایت په تفسیر کې وایي: «هَذِهِ آدَابٌ أَمَرَ اللَّهُ تَعَالَى بِهَا نِسَاءَ النَّبِيِّ صَلَّى اللَّهُ عَلَيْهِ وَسَلَّمَ وَنِسَاءَ الْأُمَّةِ تَبِعَ لِهِنَّ فِي ذَلِكَ».

¹¹ - د دې قرائتونو او د قرائتونو د توجیهاتو لپاره وګورئ: المحيط في التفسير (8/ 476-477) د ابو حیان محمد بن یوسف بن علي بن يوسف بن حیان أثیر الدين الأندلسي (ت ۷۴۵هـ) ط. دار الفكر، بیروت، د چاپ کال ۱۴۲۰هـ تحقیق: صدقي محمد جمیل. او الدر المصون في علوم الكتاب المکنون (9/ 120-121) د ابو العباس شهاب الدين أحمد بن يوسف بن عبد الدائم المعروف بالسمين الحلبي (ت ۷۵۶هـ) طبع دار القلم، دمشق، تحقیق: د. أحمد محمد الخراط. همدا راز وګورئ: روح المعاني في تفسير القرآن والسبع المثاني (11/ 187) د شهاب الدين محمود بن عبد الله الحسيني الألويسي (ت ۱۲۷۰هـ)، تحقیق: علي عبد الباري عطية، چاپوونکې اداره: دار الكتب العلمية-بیروت، کال ۱۴۱هـ. دې تفاسیرو ته د رجوع په وخت کې انسان ګوري چې په عبارتونو کې یو ډول اضطراب وجود لري.

¹² - «أحكام القرآن للجصاص» (3/ 471) تأليف: أحمد بن علي أبو بكر الرازي الجصاص الحنفي (ت ۳۷۰هـ)، تحقیق: عبد السلام محمد علي شاهين، چاپوونکې اداره: دار الكتب العلمية-بیروت - لبنان، لومړی چاپ، کال ۱۴۱۵هـ/۱۹۹۴م.

¹³ - د منهيات په لفظ د «و لا تبرجن» لفظ ته اشاره کوي او هغه مقیده نهې ده، مطلقه نهې نه ده.

¹⁴ - تفسير القرطبي مشهور په الجامع لأحكام القرآن (14/ 179)، مؤلف: أبو عبد الله، محمد بن أحمد الأنصاري القرطبي، تحقیق: أحمد البردوني وإبراهيم أطفيش، چاپوونکې اداره: دار الكتب المصرية-القاهرة، دویم چاپ، کال: ۱۳۸۴هـ - ۱۹۶۴م.

¹⁵ - چې دې ته متوجه باید وه اوسو چې ضرورت یوه فقهی او اصولي اصطلاح ده چې مخکې مو د هغې معنی ته اشاره درلوده.

دا هغه ادبونه دي چې الله تعالى د پيغمبر عليه السلام ازواجو ته پرې امر کړی، او د امت نورې ښځې په دې کې د هغوی تابع دي.

بيا وروسته وايي: «وقوله تعالى: وَقَرْنَ فِي بُيُوتِكُنَّ أَيَّ الزَّمَنِ فَلَا تَخْرُجْنَ لِغَيْرِ حَاجَةٍ، وَمِنْ الْحَوَائِجِ الشَّرْعِيَّةِ الصَّلَاةُ فِي الْمَسْجِدِ بِشَرْطِهِ»¹⁶.

د «وَقَرْنَ...» معنی دا ده چې په کور کې باقي پاتې شئ، او د حاجت او اړتیا څخه پرته بهر مه وځئ، او د شرعي حاجتونو څخه یو هم د شرطونو سره برابر په مسجد کې لمونځ هم دی.

همدا خبره د شهاب الدين الألوسي¹⁷ څخه او همدا راز د څه نورو علماو څخه هم نقل شوی ده، چې څه د امر دا صیغه په استحباب باندې حمل کوي او وايي چې استحباباً مسلمانو ښځو ته په کورونو کې پاتې کېدل په کار دي، او څوک بې په وجوب باندې حمل کوي.

که د علماو دا اقوال په استحباب باندې حمل شي او داسې وانگېرل شي چې د ښځې لپاره مستحب دا دي چې په کور کې پاتې شي او بهر ته ولاړه نه شي، نو دا به درسته انگېرنه وي، خو که دا په وجوب باندې حمل شي او تصور دا وي چې د شرعي ضرورت څخه پرته ښځه له کور څخه بهر نه شي وتلی نو له دې مبارک ایت څخه دا فهم یو داسې فهم دی چې د شریعت د نصوصو، د دې ایت څخه د امت د معتمدو علماو د فهم، د امت د عام تعامل او د اسلامي شریعت د طبیعت سره متصادم دی، له دې امله دا یو مرجوح فهم دی، د دې فهم تصحیح په کار ده، ځکه داسې یو فهم شریعت ته منسوبول په حقیقت کې د شریعت په اړه غلط او نا درست تصورات خپروي، او د شریعت د بدنایي لامل گرځي.

دا نا سم فهم مراد نه دی

دا درسته خبره ده چې د ښځې د فعالیت او کار یو بنسټیز ډگر د هغې کور دی، په ځانگړې توگه کله چې واده شي او د کورنۍ څښتنه شي، ښځه باید د خپل کور څخه د کورنۍ د غړو لپاره د سکون او اطمینان چاپېریال برابر کړي، د خپلو اولادونو په تربیت او روزنه بشپړ اهتمام وکړي، مگر د دې ترڅنگ هغه د خپلو اړتیاو د تر سره کولو لپاره همدا راز د ټولنیزو اړتیاو د سرته رسولو لپاره د کور څخه بیرون وتلی شي، او د یو انسان په حیث د خپلو اړتیاو د پوره کولو لپاره، همدا راز د یو مسلمان په حیث د خیر په کارونو کې د گډون لپاره له کور څخه وتل یو مباح عمل دی، مگر دا چې د دې وتلو سره داسې کوم مقصد اړه ولري او هغه د ښځو د گډون پرته سرته نه شي رسېدلی په داسې حالت کې دا اباحت دا حکم د هغه مقصد سره سم تغیر خوري، لکه څرنګه چې د سد الذرائع او فتح الذرائع اصولي قاعده ده.

د همدې اصولي قاعدې سره سم له کور څخه دا وتل هغه وخت ناروا گرځي چې کله ورسره نا روا کارونه یوځای شي، د بېلګې په توگه کله چې په لباس، حجاب او ظاهري هیئت کې د شریعت احکام رعایت نه کړي، نو بیا علماء په دې تصریح کوي چې دا کار یې ناروا دی، هدف دا دی چې پخپله وتل ناروا نه دي بلکې کله چې په وتلو کې شرعي آداب رعایت نه شي هغه وتل ناروا دي، همدا د قرآن کریم د دې مبارک ایت مدلول دی، او همدا د رسول الله صلی الله علیه وسلم د صریحو

¹⁶ - تفسیر القرآن العظيم مشهور په تفسیر ابن کثیر (6/ 363)، لیکوال: أبو الفداء إسماعیل بن عمر بن کثیر القرشي البصري ثم الدمشقي (ت ۷۷۴ هـ) تحقیق: محمد حسین شمس الدین، چاپونکي اداره: دار الکتب العلمیة، منشورات محمد علي بیضون - بیروت، لومړی چاپ، کال: ۱۴۱۹ هـ.

¹⁷ - روح المعاني فی تفسیر القرآن الكريم والسبع المثاني مشهور په تفسیر الألوسي ج ۱۱ ص ۱۸۷، دار الکتب العلمیة، تحقیق: علي عبد الباري عطية، لومړی چاپ کال: ۱۴۱۵ هـ.

احادیثو مدلول هم دی، او همدا د فقهاو او حنفي مذهب په شمول د اهل سنتو د ټولو فقهي مذاهبو د معتمدو علماو د تصریحاتو مدلول هم دی.

دا د اسلامي امت د معتبرو علماو دریځ دی چې «وَقَرْنِ فِي بَيوتِكُنَّ» په ظاهر باندې حمل نه دی، بلکې د امت د ټولو معتبرو علماو له نظره له کور څخه د ښځو وتل یو مباح عمل دی، اوس د بل هر مباح عمل په څېر که له دې سره داسې څه نا روا کارونه یو ځای شي چې په شریعت کې جواز نه لري نو د دې مشکلاتو د تلازم له امله سدا للذریعة نا روا گرځي، او که ناروا اعمال ورسره یوځای نه وي نو په خپل حالت روا او مباح پاتې کېږي، او که څه داسې مقاصد ورسره تړل شوي وي چې شرعا مطلوب وي، او د واجباتو له جملې څخه وي نو فتحا للذریعة دا بیرون وتل لازمي گرځي تر دې چې په یو لړ حالاتو کې د مېړه نافرمانی کول ورته هم جواز پیدا کوي، همدا خبره د دې مبارک ایت څخه معتبرو مفسرینو فهم کړی ده.

د «وَقَرْنِ فِي بَيوتِكُنَّ» په تفسیر کې تفسیري اقوال

له همدې امله چې د احادیثو په ذخیره کې بې شمېره احادیث داسې دي چې د خپلو اړتیاو د پوره کولو لپاره ښځو ته د کور څخه د بیرون وتلو په جواز دلالت کوي، او د اسلامي امت ټول تاریخ په دې دلالت کوي چې سره له دې چې یو شمېر ښځې استحبابا په کور کې پاتې کېدلې، چې «ذوات الخدور» یا «مخدّرات» او یا «مخدورات» به بلل کېدلې، او نورې ښځې چې د کور څخه بیرون به یې کارونه کول هغوی ته «البرزة» ویل کېدلې، د فقهي احکامو په لحاظ د دې دواړو ډولو ښځو تر منځ تفاوتونه وجود لري، او دا تفاوتونه فقهاو رعایت کړي دي، د بېلگې په توګه د توکیل او شهادت په مسائلو کې د دې دواړو ښځو احکام سره متفاوت دي، په دې اړه تفصیلي احکام په د برهاني په محیط کې، په عالمگیری فتاوی کې، او په الدر المختار باندې د ابن عابدين شامي په حاشیه کې راغلي دي.

د دې دوه ډولو ښځو د تعریف په اړه ابن نجيم وايي: «الْمُخَدَّرَةُ فَهِيَ فِي اللَّغَةِ كَمَا فِي الْقَامُوسِ مِنَ الْخَدَرِ كَالْإِخْدَارِ وَالتَّخْدِيرِ بِفَتْحِ الْخَاءِ الزَّامِ الْبِنْتُ الْخَدَرُ بِكَسْرِ الْخَاءِ وَهُوَ سِتْرٌ يُمَدُّ لِلْجَارِيَةِ فِي نَاحِيَةِ الْبَيْتِ وَهِيَ مَخْدُورَةٌ وَمَخْدَرَةٌ أ هـ، وَفِي الشَّرْعِ هِيَ الَّتِي لَمْ تَجْرِ عَادَتُهَا بِالْبُرُوزِ وَمَخَالَطَةِ الرِّجَالِ، قَالَ الْحَلَوَانِيُّ وَالَّتِي تَخْرُجُ فِي حَوَائِجِهَا بَرَزَةً»¹⁸.

المخدرة په لغت کې - لکه په قاموس کې چې راغلي - د خدر څخه اخیستل شوی، چې د خاء په فتحې سره لوستل کېږي، او د إخدار او تخدير په معنی باندې راځي (يعني ثلاثي مجرد او مزيد فيه ټول په يوه معنی راځي) لغوي معنی يې دا ده چې انجلۍ په پرده (خدر د خاء په کسرې سره) باندې ملزمه کړی شي، او خدر هغه پردې ته ویل کېږي چې د کور په یو اړخ کې اچول کېږي، دې ښځې یا انجلۍ ته «مخدوره» یا «مخدرة» ویل کېږي، او په شریعت کې «مخدورة» یا «مخدرة» هغه ښځې یا انجلۍ ته ویل کېږي چې په عادي حالاتو کې بیرون نه وځي او د سړیو سره تعامل نه کوي، او حلواني وايي: او هغه ښځه یا انجلۍ چې د خپلو اړتیاو د پوره کولو لپاره د کور څخه بهر ته وځي هغې ته «برزة» ویل کېږي.

په الفتاوی الهندية کې وايي: «وَيُقْبَلُ تَعْدِيلُ الْمَرْأَةِ لَزُوجِهَا وَغَيْرِهِ إِذَا كَانَتْ امْرَأَةً بَرَزَةً تُخَالِطُ النَّاسَ وَتَعَامِلُهُمْ كَذَا فِي مُحِيطِ السَّرْحَسِيِّ»¹⁹.

¹⁸ - البحر الرائق (145/7) زين الدين ابن نجيم (۹۲۶هـ - ۹۷۰هـ) د چاپ ځای: دار المعرفة، بيروت، لبنان. همدا راز د دې اصطلاح لپاره وګورئ الفتاوی الهندية (335/3) د حنفي علماو د يوې مجموعې له لورې ليکل شوی، چاپوونکې اداره: دار الفكر، بيروت، د چاپ کال: ۱۹۹۱م ۱۴۱۱هـ.ق. همدا راز وګورئ المحيط البرهاني في الفقه النعماني (41/8) او (465/8) د أبو المعالي برهان الدين محمود بن أحمد بن عبد العزيز بن عمر بن مازة البخاري الحنفي (المتوفى: 616هـ)، تحقيق: عبد الكريم سامي الجندي، چاپوونکي اداره: دار الكتب العلمية، بيروت - لبنان، لومړی چاپ: 1424 هـ - 2004 م. او په احکامو کې دا تفاوت نوی نه دی بلکې ابن عابدين يې د ابوبکر جصاص رازي څخه نقل کوي چې د څلورم قرن عالم دی، دې لپاره وګورئ: حاشية ابن عابدين (280/7) چاپوونکې اداره: دار الفكر للطباعة والنشر، د چاپ کال ۱۴۲۱هـ - ۲۰۰۰م.

د سرخسي په محيط کې راغلي چې کله چې ښځه «برزة» وي او د خلکو سره خلط کېږي او تعامل ورسره کوي نو د خپل مېړه او نورو خلکو په اړه د هغې د عدالت گواهي د منلو وړ ده.

همدا راز د رسول الله صلی الله عليه وسلم احاديث چې وروسته به يې يادونه وکړو، او د رسول الله صلی الله عليه وسلم د مبارک عصر څخه نيولې تر نن پورې د اسلامي امت تاريخ په دې شاهد دی چې ښځو د ژوند په بېلابېلو ميدانونو کې فعال حضور درلوده، د خپلو شخصي اړتياو لپاره په ټولنه کې موجودې وې، همدا راز يې په ډېرو ټولنيزو چارو کې گډون درلود، که يواځې د صحيح البخاري د کتاب النکاح بېلابېل ابواب ملاحظه کړو د ډېرو بابونو د عناوینو په ترڅ کې دې ته اشارې لري چې په ټولنيزو چارو کې د ښځو فعاليت او په فعاليتونو کې گډون له کراهت څخه پرته جواز لري.

همدا راز هغه بېلابېل احاديث چې د غزواتو په جريان کې د ښځو له لورې د مريضانو او زخميانو تداوي²⁰ سرته رسېدل، د شهيدانو ښخول²¹، او لښکر ته د څښلو د اوبو راوړل، بلکې په بعضې حالاتو کې په جنگ کې گډون کول د دې بېلگې دي. د اسلامي تاريخ په اوږدو کې د داسې ښځينه عالمانو د شتون او فعال حضور په اړه چې د اسلامي او انساني علومو په وده کې يې لويه ونډه درلوده زموږ د رجالو او طبقاتو په کتابونو کې تفصيلي يادونه شوی ده، د بېلگې په توگه د امام ذهبي د سير اعلام النبلاء څخه يو لوی مجلد د هغه ښځو په اړه راټول شوی دی چې د ژوند په بېلابېلو اړخونو کې مؤثرې او عالمې وې²²، همدا راز د فقهاو په طبقاتو کې د ښځو يادونه شوی، د جرح او تعديل په کتابونو کې د محدثاتو ذکر راغلی دی.

که د دې مبارک ايت مفهوم هغه وي چې مخکې مو ورته اشاره وکړه، نو بيا به حالت داسې نه وه، ځکه دا خو نا ممکنه خبره ده چې ټول امت دې د الله تعالی د حکم مخالفت وکړي، په دې معنی چې الله تعالی دې ښځو ته په کورونو کې د پاتې کېدو امر کړی وي او امت دې په دې التزام و نه لري، نو دا ثابته شوه چې د دې مبارک ايت معنی او تفسير هغه نه دی چې دا خلک يې ترې اخلي، او وايي چې ښځه يا د کور ده او يا هم د گور، چې دا ظاهري معنی ترې مراد نه ده، نو معنی يې څه ده؟ په دې اړه مفسرين لاندې دوه نظرونه لري:

لومړی نظر: د ازواج مطهراتو او نورو ښځو ترمنځ تفاوت

يو شمېر مفسرين وايي چې دا مبارک ايت د ازواج مطهراتو په اړه وجوبا او د نورو مسلمانو ښځو په اړه استحبابا راغلی دی، علامه الطاهر بن عاشور د دې ايت په تفسير کې وايي: «هَذَا أَمْرٌ خُصَّصَ بِهِ وَهُوَ وَجُوبٌ مُلَازِمَتِهِنَّ بَيُوتِهِنَّ تَوْقِيرًا لِهِنَّ، وَتَقْوِيَةً فِي حُرْمَتِهِنَّ، فَفَرَّارُهُنَّ فِي بَيُوتِهِنَّ عِبَادَةٌ، وَأَنَّ نَزُولَ الْوَحْيِ فِيهَا وَتَرَدُّدُ النَّبِيِّ صَلَّى اللَّهُ عَلَيْهِ وَسَلَّمَ فِي خِلَالِهَا يُكْسِبُهَا

¹⁹ - الفتاوى الهندية (528/3) همدا مخکينی مصدر.

²⁰ - په مصنف ابن أبي شيبة - ترقيم عوامة (525/12) کې دا لاندې حديث لولو: عَنْ حَشْرَجِ بْنِ زِيَادٍ الْأَشْجَعِيِّ، عَنْ جَدَّتِهِ أُمِّ أَبِيهِ، أَنَّهَا غَزَتْ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ خَيْبَرَ سَادِسَةَ سِتِّ نِسْوَةٍ، فَبَلَغَ رَسُولُ اللَّهِ صَلَّى اللَّهُ عَلَيْهِ وَسَلَّمَ، فَبَعَثَ إِلَيْنَا، فَقَالَ: بِأَمْرِ مَنْ خَرَجْتُمْ؟ وَرَأَيْنَا فِيهِ الْقَضَبَ، فَقُلْنَا: يَا رَسُولَ اللَّهِ، خَرَجْنَا وَمَعَنَا دَوَاءٌ نُدَاوِي بِهِ، وَنُتَاوِلُ السَّهَامَ، وَنُسْقِي السُّوقَ، وَنُعْزِلُ الشَّعْرَ، نَعْنِي بِهِ فِي سَبِيلِ اللَّهِ، فَقَالَ لَنَا: أَقْمِنَ، فَلَمَّا فَتَحَ اللَّهُ عَلَيْهِ خَيْبَرَ، قَسَمَ لَنَا كَمَا قَسَمَ لِلرِّجَالِ. دا د خيبر د غزا خبره ده چې د پيغمبر عليه السلام د غزواتو څخه د ورستنيو غزواتو له جملې څخه ده.

²¹ - المعجم الكبير للطبراني (67/25) أُمُّ عَطِيَّةٍ، تَقُولُ: «كُنَّا نَخْرُجُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ نُدَاوِي الْجُرْحَى، وَنَذْفُنُ الْقَتْلَى» په صحيح مسلم (1443/3) کې دا حديث لولو: عَنْ أَنَسِ بْنِ مَالِكٍ، قَالَ: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَغْزُو بِأُمَّ سُلَيْمٍ وَنِسْوَةٍ مِنَ الْأَنْصَارِ مَعَهُ إِذَا غَزَا، فَيَسْقِيْنَ الْمَاءَ، وَيُدَاوِينَ الْجُرْحَى»

²² - جامع أخبار النساء من سير أعلام النبلاء (مع تراجم الجزء المفقود من السير) جمع وترتيب وتحقيق وتعليق: ابو عبد الرحمن خالد بن حسين بن عبد الرحمن، تقديم: فضيلة الشيخ مصطفى بن العدوي، مكتبة الرشد للنشر والتوزيع، المملكة العربية السعودية، الرياض، د چاپ کال ۱۴۲۵هـ ۲۰۰۴م.

حُرْمَةً. وَقَدْ كَانَ الْمُسْلِمُونَ لَمَّا ضَاقَ عَلَيْهِمُ الْمَسْجِدُ النَّبَوِيُّ يُصَلُّونَ الْجُمُعَةَ فِي بُيُوتِ أَزْوَاجِ النَّبِيِّ صَلَّى اللَّهُ عَلَيْهِ وَسَلَّمَ كَمَا فِي حَدِيثِ «الْمَوْطَأِ». وَهَذَا الْحُكْمُ وَجُوبٌ عَلَى أُمَّهَاتِ الْمُؤْمِنِينَ وَهُوَ كَمَالٌ لِسَائِرِ النِّسَاءِ»²³.

دا امر د رسول الله صلى الله عليه وسلم د ازواج مطهراتو پورې ځانگړی دی، چې دوی باید په خپلو کورونو کې مستقرې پاتې شي او بیرون ته ترې و نه وځي، او دا حکم د دوی د احترام له امله، او د دوی د حرمت د تقویت لپاره ورکړ شوی دی، نو د دوی له لورې په خپلو کورونو کې پاتې کېدل عبادت دی. د دوی په کورونو کې د وحی نازلېدل او د رسول الله صلى الله عليه وسلم تگ راتگ دې کورونو ته احترام او عزت وربخښي، له همدې امله کله به چې په مسجد نبوي کې ځای نه وه نو مسلمانانو به د ازواج مطهراتو په کورونو کې د جمعې لمونځ کاوه لکه د موطا په حدیث کې چې راغلي دي (چې دا د دې کورونو د حرمت او عزت دلیل دی) پر دې حکم باندې التزام پر امهات المؤمنین باندې واجب وه، او د نورو ښځو لپاره د کمال او استحباب درجه لري.

ابن عاشور دا خبره ځکه کوي چې اسلامي امت ټول په دې اتفاق لري چې د ښځې لپاره د کور څخه بیرون تلل مطلقاً حرام نه دي، نو کله چې دا حرام نه دي، نو باید د عامو مسلمانو ښځو په اړه دا حکم په استحباب باندې حمل شي، او د ازواج مطهراتو په اړه باید په وجوب حمل شي، ځکه په دې توگه الله تعالی د دوی د احترام او عزت ساتلو ځانگړی اهتمام کړی، او د عامو مسلمانو ښځو لپاره ځکه په وجوب حمل نه دی چې په وجوب باندې د حمل کولو څخه داسې مشقت رامنځته کېږي چې تحمل یې ډېر مشکل دی، او موږ په شریعت کې داسې احکام لرو چې د رسول الله صلى الله عليه وسلم لپاره په وجوب حمل وي او د امت لپاره نفل او مستحب وي، لکه قیام اللیل او د تهجدو لمونځ.

د ابن عاشور د دې تفسیر سره سم به دلته د امر صیغه (قرن) د مطلق طلب لپاره وي، چې دا طلب به د ازواج مطهراتو په حق کې جازم او قطعي طلب وي او د نورو عامو مسلمانو ښځو په حق کې به غیر جازم طلب وي، او په دې توگه به د نصوصو ترمنځ تعارض هم رفع شوی وي او د امت عام تعامل او د فقهاو فهم به هم د قرآن کریم د دې مبارک ایت سره برابر وي.

دویم نظر: دا ایت د ښځو مطلق وتل حرام نه گڼي

د دې مبارک ایت دویم تفسیر دا دی چې په دې ایت کریمه کې د ښځو لپاره مطلق بیرون وتل نه دي حرام کړی شوي بلکې هغه وتل حرام گرځول شوي چې د لومړي جاهلیت په څېر د شرعي ادابو د رعایت څخه پرته بیرون وتل دي، او دا ځکه چې ډېر مفسرین د ایت دویمه جمله د لومړۍ جملې لپاره تفسیر گڼي، الله تعالی فرمایي: {وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا} [الأحزاب: 33].

د دې ایت معنی به دا وي چې په خپلو کورونو کې پاتې شئ یعنې د لومړي جاهلیت په زمانه کې د را څرگندېدو په څېر مه را څرگندېږئ.... دا دویمه جمله (ولا تبرجن تبرج الجاهلية الأولى) به د لومړۍ جملې (وقرن في بيوتكن) تفسیر وي.

²³ - التحرير والتنوير (تحرير المعنى السديد وتنوير العقل الجديد من تفسير الكتاب المجيد) (10/22) د محمد الطاهر بن محمد بن محمد الطاهر بن عاشور التونسي (ت: ۱۳۹۳ هـ) چاپونکي اداره: الدار التونسية، تونس، د چاپ کال: ۱۹۸۴ م. همدا خبره يې د صحيح البخاري لپاره په خپله شرح «النظر الفسيح عند مضائق الأنظار في الجامع الصحيح» (ص: 204) کې هم کړې ده، محمد الطاهر ابن عاشور، چاپونکي اداره: دار سحنون للنشر والتوزيع - دار السلام للطباعة والنشر، لومړی چاپ، کال: 1428 هـ - 2007 م.

ابن عرفه د (وَلَا تَبَرَّجْنَ تَبَرُّجَ الْجَاهِلِيَّةِ الْأُولَى) په اړه وايي: «الصواب أن تكون هذه الجملة في معنى الأولى مفسرة لها، فيكون أمرهن بملازمة البيوت ليس نهيا عن مطلق الخروج، بل عن الخروج المخالف للشرع، وهذا خروج التبرج»²⁴.

درسته خبره دا ده چې دا جمله د لومړۍ جملې په معنی ده، او د هغې لپاره تفسیر دی، نو ښځو ته په کور کې د پاتې کېدلو د امر معنی به په مطلقه توګه د کور څخه د وتلو نه منع نه وي، بلکې د هغه وتلو څخه به منع وي چې د شریعت سره مخالف وي، او د شریعت سره مخالف وتل د تبرج او د بې پرده ګۍ په حالت کې وتل دي.

همدا خبره په پوره صراحت سره شیخ محمد ثناء الله مظهري هم کوي، وايي: «امر بالقرار فی البيوت وعدم الخروج بقصد المعصية كما يدل عليه قوله تعالى وَلَا تَبَرَّجْنَ فَانه عطف تفسیری وتأکید معنی و ليس فی الآية نهی عن الخروج من البيت مطلقا وان كان للصلاة او الحج او لحاجة الإنسان»²⁵.

{وَقَرْنَ فِي بُيُوتِكُنَّ} په کورونو کې د پاتې کېدلو او د ګناه په اراده د کور څخه د نه وتلو امر دی، لکه د الله تعالی وینا (ولا تبرجن) چې پرې دلالت کوي، ځکه دا (ولا تبرجن) (په وقرن في بیوتکن) تفسیري عطف دی، او معنوي تأکید یې دی، په دې مبارک ایت کې د کور څخه د مطلق وتلو نه منع نه ده راغلی و لو که د لمانځه، حج او انساني اړتیاو لپاره وي.

د قاضي ثناء الله مظهري صاحب خبره واضح ده چې په ایت کې دویمه جمله (ولا تبرجن...) د لومړۍ جملې (وقرن في بیوتکن) تفسیر او معنوي تأکید دی، نو د دې دواړو جملو معنی به دا وي چې د کور څخه په داسې توګه مه وځئ چې د لومړي جاهلیت د خلکو په څېر بې پرده او د بې حیايې په حالت کې را ښکاره شئ، او کله چې جمله کې قید وجود ولري نو نه یې او نفی نفس فعل ته متوجه نه وي بلکې قید زائد ته متوجه وي، لکه کله چې ته ووايي: «ما رأیت زیدا راکبا» د دې معنی دا نه ده چې تا زید اصلا نه دی لیدلی، بلکې معنی یې دا ده چې تا هغه د سپرلۍ په حالت کې نه دی لیدلی.

همدا خبره امام الوسي هم کوي، هغه له کور څخه د مسلمانو ښځو وتل په دوه ډولو ویشي، یو هغه وتل دي چې ناروا او نادرست دي، او هغه د جاهلیت د زمانې په څېر له کور څخه وتل دي، او یو جائز، روا او مباح وتل دي چې هغه د شرعي آدابو سره د اړتیا لپاره وتل دي، هغه وايي: «وقد يحرم عليهن الخروج بل قد يكون كبيرة كخروجهن لزيارة القبور إذا عظمت مفسدته وخروجهن ولو إلى المسجد وقد استعطن وتزين إذا تحققت الفتنة أما إذا ظنت فهو حرام غير كبيرة، وما يجوز من الخروج كالخروج للحج وزیارة الوالدين وعیادة المرضى، وتعزية الأموات من الأقارب ونحو ذلك، فإنما يجوز بشروط مذکورة في محلها»²⁶.

کله به ښځو ته وتل حرام وي، بلکې کله به دا لویه او کبیره ګناه وي، لکه هدېرې ته وتل چې مفسده یې ډېره لویه وي، او همدا راز د زینت، سڼګار او عطرو سره وتل سره له دې چې جومات ته هم وي کله چې پرې یقیني فتنه مرتبېږي نو دا حرام او ګناه کبیره هم ده، خو که یقیني فتنه پرې نه مرتبېږي بلکې احتمالي فتنه پرې مرتبېږي نو بیا حرام دي، خو کبیره ګناه نه ده، او بل ډول وتل چې روا دي لکه حج، د مور او پلار لیدلو لپاره وتل، د مریض د پوښتنې، په خپلوانو کې د مړي د تعزیت او داسې نورو کارونو لپاره وتل، نو دا په خپلو ځایونو کې د ذکر شوو شرطونو سره سم جایز دي.

²⁴ - تفسیر ابن عرفه النسخة الكاملة (3/ 295) محمد بن محمد بن عرفة الورعني التونسي المالكي، أبو عبد الله (ت: ۸۰۳هـ) تحقيق: جلال الأسيوطي، چاپونکې اداره: دار الكتب العلمية، بيروت، لبنان، لومړی چاپ، کال ۲۰۰۸م.

²⁵ - تفسیر المظهري ج ۷ ص ۳۴۱-۳۴۲، د قاضي محمد ثناء الله العثماني الحنفي المظهري النقشبندی (۱۱۴۳هـ-۱۲۲۵هـ) تحقيق: أحمد عز وعناية، چاپونکې اداره: دار احیاء التراث العربي، بيروت - لبنان، لومړی چاپ کال ۱۴۲۵هـ-۲۰۰۴م.

²⁶ - روح المعاني في تفسير القرآن والسبع المثاني المعروف بتفسير الألوسي (188/ 11) مخکيني مصدر.

همدا د نبوي احاديثو مدلول هم دی

دا کوم فهم چې له دې مبارک ایت څخه دا مفسرین وړاندې کوي همدا د رسول الله صلی الله علیه وسلم د احادیثو څخه هم څرگندېږي، ځکه بې شمېره احادیث په دې دلالت کوي چې رسول الله صلی الله علیه وسلم ازواج مطهراتو ته هم له کور څخه د وتلو اجازه ورکړې ده، چې دا احادیث بالطریق الاولی د عامو مسلمانو ښځو لپاره د کور څخه د وتلو په جواز دلالت کوي، همدا راز یې عامو مسلمانو ښځو ته د شرعي آدابو سره سم د کور څخه د وتلو اجازه ورکړې²⁷ او دا د بېلابېلو احادیثو څخه فهم کېږي، دا احادیث خو ډېر زیات دي، زه دلته یواځې د یو څو احادیثو په راوړلو اکتفاء کوم:

لومړۍ حدیث:

عَنْ عَائِشَةَ، قَالَتْ: خَرَجْتُ سَوْدَةَ بِنْتُ زَمْعَةَ لَيْلًا، فَرَأَاهَا عُمَرُ فَعَرَفَهَا، فَقَالَ: إِنَّكَ وَاللَّهِ يَا سَوْدَةُ مَا تَخْفَيْنَ عَلَيْنَا، فَارْجِعِي إِلَى النَّبِيِّ صَلَّى اللَّهُ عَلَيْهِ وَسَلَّمَ فَذَكَرْتُ ذَلِكَ لَهُ، وَهُوَ فِي حُجْرَتِي يَتَعَشَّى، وَإِنَّ فِي يَدِهِ لَعَرَقًا، فَأَنْزَلَ اللَّهُ عَلَيْهِ، فَرَفَعَ عَنْهُ وَهُوَ يَقُولُ: «قَدْ أذنَ اللَّهُ لَكُنَّ أَنْ تَخْرُجْنَ لِحَوَائِجِكُنَّ»²⁸.

حضرت عائشه رضي الله عنها وايي: سودة بنت زمعة (أم المؤمنين) د شپې ووتله، نو حضرت عمر رضي الله عنه وليدله، او وه يې پېژندله، نو ورته يې وويل: په خدای چې ای سوده ته له موږ څخه پټېدلی نه شی! حضرت سودة رسول الله صلی الله علیه وسلم ته راغله او د دې خبرې یادونه یې ورته وکړه، او هغه (رسول الله صلی الله علیه وسلم) زما په کوټه کې وه د ماښام ډوډۍ يې خوړله، او په لاس کې يې یو هډوکې وه، نو الله پرې وحی نازله کړه (د وحی کیفیت پرې راغی) کله چې دا کیفیت ترې لرې شو، نو وه يې ويل: الله پاک تاسې ته اجازه درکړې چې د خپلو اړتیاو لپاره (له کوره) ووځئ.

دا حدیث امام بخاري د «باب خروج النساء لحوائجهن» کې نقل کړی دی، اشاره یې دې ته ده چې سره له دې چې ازواج مطهراتو ته د نورو ښځو په نسبت په کور کې د پاتې کېدو حکم مؤکد هم دی مگر هغوی ته هم د اړتیا په وخت کې له کور څخه د وتلو اجازه الله پاک ورکړې ده، نو نورې مسلمانې ښځې خو بالأولی د دې کار اجازه لري.

یو شمېر خلک د خلکو د غلطولو کوښښ کوي، او وايي چې دا حدیث د حجاب څخه دمخه وه، او کله چې د حجاب ایتونه یعنې د الله تعالی دا وینا چې فرمایي: {وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ} [الأحزاب: 53] نازل شو نو په دې حدیث کې د بهر وتلو حکم د ازواج مطهراتو په حق کې دا منسوخ شو، نو له دې څخه استدلال درست نه دی.

خو دا خبره درسته نه ده، ځکه د بخاري شریف په روایت کې په بل ځای کې د دې تصریح ده چې دا واقعه او په دې حدیث کې د الله تعالی له لورې د اړتیا په وخت کې د بهر وتلو دا اجازه د حجاب د نزول څخه وروسته وه، «عَنْ عَائِشَةَ رَضِيَ اللَّهُ عَنْهَا، قَالَتْ: خَرَجْتُ سَوْدَةَ بَعْدَ مَا ضَرَبَ الْحِجَابُ لِحَاجَتِهَا، وَكَانَتْ امْرَأَةً جَسِيمَةً لَا تَخْفَى عَلَى مَنْ يَعْرِفُهَا، فَرَأَاهَا عُمَرُ بْنُ الْخَطَّابِ فَقَالَ: يَا سَوْدَةُ، أَمَا وَاللَّهِ مَا تَخْفَيْنَ عَلَيْنَا، فَأَنْظِرِي كَيْفَ تَخْرُجِينَ، قَالَتْ: فَأَنْكَفَأْتُ رَاجِعَةً، وَرَسُولُ اللَّهِ صَلَّى اللَّهُ عَلَيْهِ

²⁷ - صحيح البخاري (2/ 6)، په دې حدیث کې د حضرت عمر د میرمنې واقعه هم ده چې دا پیغمبر علیه السلام د وفات څخه وروسته وه چې د نسخې ادعاء ردوي، «لَا تَمْنَعُوا إِمَاءَ اللَّهِ مَسَاجِدَ اللَّهِ» او په صحيح مسلم (1/ 327) کې دا روایت چې عن ابْنِ عُمَرَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «لَا تَمْنَعُوا إِمَاءَ اللَّهِ مَسَاجِدَ اللَّهِ» خو شرط یې دا دی چې بې له عطرو به بیرون وځي لکه رسول الله چې فرمایي: «لَا تَمْنَعُوا إِمَاءَ اللَّهِ مَسَاجِدَ اللَّهِ وَإِذَا خَرَجْنَ فَلْيَخْرُجْنَ تَفَلَاتِ» المنتقى من السنن المسندة لابن الجارود (ص: 91).

²⁸ - صحيح البخاري (7/ 38) د حدیث شمېره: ۵۲۳۷، کتاب النکاح (باب خروج النساء لحوائجهن) لاندې نقل کړی دی، چاپوونکې اداره: دار طوق النجاة، د چاپ کال ۱۴۲۲هـ.

وَسَلَّمَ فِي بَيْتِي، وَإِنَّهُ لَيَتَعَشَّى وَفِي يَدِهِ عَرَقٌ، فَدَخَلَتْ فَقَالَتْ: يَا رَسُولَ اللَّهِ، إِنِّي خَرَجْتُ لِبَعْضِ حَاجَتِي، فَقَالَ لِي عُمَرُ كَذًا وَكَذَا، قَالَتْ: فَأَوْحَى اللَّهُ إِلَيْهِ ثُمَّ رَفَعَ عَنْهُ، وَإِنَّ الْعَرَقَ فِي يَدِهِ مَا وَضَعَهُ، فَقَالَ: «إِنَّهُ قَدْ أَذِنَ لَكُنَّ أَنْ تَخْرُجْنَ لِحَاجَتِكُنَّ»²⁹.

د حدیث په دې روایت کې دا قضیه بالکل واضحه او څرگنده ده چې دا واقعه د حجاب د نزول څخه وروسته وه، په دې پورته حدیث کې دي چې «بعد ما ضرب الحجاب».

بله غلط فهمي چې څه خلکو ته پیدا شوی هغه دا ده چې دا واقعه او د حجاب د فرض کېدو واقعه یوه گڼې، خو دا خبره هم درسته نه ده، بلکې دا بېله واقعه ده او هغه واقعه چې د حجاب د نزول لامل وگرځېده چې حضرت عمر په کې ويلي وو چې «عرفناک يا سودة» هغه بېله واقعه ده چې امام بخاري په کتاب الطهارة کې په باب خروج النساء الی البراز³⁰ کې نقل کړی دی.

د بخاري شریف ټول شارحین د دې حدیث لاندې د دې تصریح کوي چې د اړتیاو لپاره د کور څخه د ښځو وتل جواز لري او دا حدیث په دې خبره دلالت کوي، دلته یواځې د نمونې په توگه د یو څو شارحینو ویناگانې نقل کوم، ځکه د ټول څخه نقل د بې ځایه اوږدوالی لامل گرځي، ابن الملتن وايي: «فيه دلالة على خروج النساء لكل ما أبيح لهن الخروج فيه، من زيارة الآباء والأمهات والمحارم وغير ذلك مما بهن الحاجة إليه، وذلك في حكم خروجهن إلى المساجد»³¹.

دا حدیث په دې دلالت کوي چې د هغه ټولو کارونو لپاره د ښځو له کورونو څخه وتل روا دي چې دوی یې په اړه د وتلو اجازه لري، لکه پلرونو او مورگانو او خپلوانو پوښتنه او داسې نور کارونه چې دوی ورته اړتیا لري، او د دې ټولو حکم په روا والي کې همداسې دی لکه مسجد ته چې ښځه وځي.

ابن بطال د بخاري په شرح کې وايي: «فی هذا الحديث دليل على جواز خروج النساء لكل ما أبيح لهن الخروج فيه من زيارة الآباء والأمهات وذوي المحارم والقربات، وغير ذلك مما بهن الحاجة إليه، وذلك في حكم خروجهن إلى المساجد. قال المهلب: وفيه جواز مكالمة المرأة من وراء الستر»³².

په دې حدیث کې د دې دلیل شته چې ښځو د هر هغه څه لپاره د کورونو څخه بیرون وتل جایز دي چې شریعت ورته په کې وتل روا کړی دي، لکه د پلرونو، مورگانو او خپلو خپلوان لیدنه او زیارت، او داسې نور څه چې دوی ورته اړتیا ولري، او دا مسجد ته د وتلو په حکم کې دي، مهلب (د ابن بطال شیخ دی) وايي: د دې حدیث څخه دا هم ثابتېږي چې د پردې تر شا ښځې سره خبرې اترې هم روا دي.

مشهور حنفي عالم او فقيه امام بدر الدين عيني وايي: «في هذا الحديث دليل على أن النساء يخرجن لكل ما أبيح لهن الخروج فيه من زيارة الآباء والأمهات وذوي المحارم وغير ذلك مما تمس الحاجة إليه، وذلك في حكم خروجهن إلى المساجد. وفيه: خروج المرأة بغير إذن زوجها إلى المكان المعتاد للإذن العام فيه»³³.

²⁹ - صحيح البخاري (6/ 120) مخکینی مصدر، په کتاب التفسير کې د سورت احزاب په تفسير کې په «بَابُ قَوْلِهِ: (لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ...)» کې د حدیث شمېره (۴۷۹۵).

³⁰ - صحيح البخاري (6/ 118) د حدیث شمېره (۱۴۶) ده.

³¹ - التوضيح لشرح الجامع الصحيح ج ۲۵ ص ۱۴۵، ابن الملتن سراج الدين أبو حفص عمر بن علي بن أحمد الشافعي المصري (المتوفى: 804هـ)، چاپوونکې اداره: دار النوادر، دمشق - سوريا، لومړی چاپ، کال: 1429 هـ - 2008 م.

³² - شرح صحيح البخاري ج ۷ ص ۳۶۴، ليکوال: أبو الحسن علي بن خلف بن عبد الملك بن بطلال البكري القرطبي (توفي عام ۴۴۹هـ)، چاپوونکې اداره: مكتبة الرشد - السعودية / الرياض - 1423هـ - 2003م، دویم چاپ.

په دې حديث کې پر دې دليل شتون لري چې ښځې د خپلو کورونو څخه د هر هغه کار لپاره بیرون وتلی شي چې بیرون وتل ورته په کې روا وي لکه د پلرونو او مورگانو او خپلوانو د لیدلو او همداسې د نورو کارونو د سرته رسولو لپاره چې اړتیا ورته پیدا کېږي، او دا مسجد ته د ښځو د وتلو په حکم کې دي، حديث په دې هم دلالت کوي چې ښځه د خاوند له اجازې پرته هم داسې ځایونو ته تللی شي چې عادتاً ورته ښځه ځي، ځکه په دې کې د مېړه عمومي اجازه وجود لري.

د بخاري شریف د شارحینو په عبارتونو کې چې د کومو اړتیاو یادونه شوی ده، هغه یواځې د بېلګې په توګه ذکر شوي دي، اړتیاوې په دې کې منحصرې نه دي، بلکې دا اړتیاوې له یو وخت څخه بل وخت ته او له یوې سیمې څخه بلې سیمې ته متفاوتې وي، بله دا چې دا اړتیاوې یوازې فردي اړتیاوې هم نه دي بلکې په دې کې ټولنیزې اړتیاوې هم شاملې دي، په دې معنی که ټولنه اړتیا پیدا کړي چې یو شمېر ښځې په څه کارونو وګماري نو دا هم د اړتیا په مفهوم کې شامل دي او د دې لپاره به ښځو له کور څخه وتل جائز او روا وي.

دویم حدیث

«عَنْ حَفْصَةَ بِنْتِ سِيرِينَ قَالَتْ: كُنَّا نَمْنَعُ جَوَارِيَنَا أَنْ يَخْرُجْنَ يَوْمَ الْعِيدِ، فَجَاءَتِ امْرَأَةٌ، فَزَلَّتْ قَصْرَ بَنِي خَلْفٍ، فَأَتَيْتُهَا، فَحَدَّثَتْ أَنَّ زَوْجَ أُخْتِهَا عَزَا مَعَ النَّبِيِّ صَلَّى اللَّهُ عَلَيْهِ وَسَلَّمَ ثِنْتَيْ عَشْرَةَ غَزْوَةً، فَكَانَتْ أُخْتُهَا مَعَهُ فِي سِتِّ غَزَوَاتٍ فَقَالَتْ: فَكُنَّا نَقُومُ عَلَى الْمَرْضَى وَنَدَاوِي الْكَلْمَى، فَقَالَتْ: يَا رَسُولَ اللَّهِ، عَلَى إِحْدَانَا بَأْسٌ إِذَا لَمْ يَكُنْ لَهَا جِلْبَابٌ أَنْ لَا تَخْرُجَ؟ فَقَالَ: لَتُبْسِهَا صَاحِبَتُهَا مِنْ جِلْبَابِهَا، فَلْيَشْهَدَنَّ الْخَيْرَ وَدَعْوَةَ الْمُؤْمِنِينَ. قَالَتْ حَفْصَةُ: فَلَمَّا قَدِمْتُ أُمَّ عَطِيَّةَ أَتَيْتُهَا فَسَأَلْتُهَا: أَسَمِعْتَ فِي كَذَا وَكَذَا؟ قَالَتْ: نَعَمْ بِأَبِي، وَقَلَّمَا ذَكَرْتَ النَّبِيَّ صَلَّى اللَّهُ عَلَيْهِ وَسَلَّمَ إِلَّا قَالَتْ بِأَبِي، قَالَ: لِيَخْرُجِ الْعَوَاتِقُ ذَوَاتُ الْخُدُورِ، أَوْ قَالَ: الْعَوَاتِقُ وَذَوَاتُ الْخُدُورِ - شَكَّ أَيُّوبُ وَالْحَيْضُ، وَيَعْتَزِلُ الْحَيْضُ الْمُصَلَّى، وَلْيَشْهَدَنَّ الْخَيْرَ وَدَعْوَةَ الْمُؤْمِنِينَ. قَالَتْ: فَقُلْتُ لَهَا: أَلْحَيْضُ؟ قَالَتْ: نَعَمْ، أَلَيْسَ الْحَائِضُ تَشْهَدُ عَرَفَاتٍ، وَتَشْهَدُ كَذَا، وَتَشْهَدُ كَذَا»³⁴.

حفصه بنت سيرين وايي: موږ به خپلې نجونې منع کولې چې د اختر په ورځ ووځي، نو یوه ښځه راغله او د بني خلف په ماڼۍ کې میلمنه شوه، نو زه ورغلم، نو حديث يې بیانوه چې د هغه د خور (چې ام عطية نومېږي) خاوند د رسول الله صلی الله علیه وسلم سره په دولسو غزاګانو کې ګډون کړی دی، او خور يې هم په شپږو غزاګانو کې ورسره وه، (نو خور يې وايي): موږ به مريضان پالل، او د زخمیانو تداوي به مو کوله، نو رسول الله صلی الله علیه وسلم ته يې وویل: که په موږ کې د چا خادر نه وي او نه وځي ایا کومه ګناه ورته شته؟ نو رسول الله صلی الله علیه وسلم وفرمايل: د هغه ملګرې دې ورته خپل خادر ورکړي، او د خير کارونو او د مؤمنانو د دعا مجالسو کې دې حضور پیدا کړي.

حفصه بنت سيرين وايي: کله چې ام عطية راغله نو زه ورغلم او پوښتنه مې ترې وکړه چې په دې اړه دې څه اورېدلي دي؟ هغې وویل: بلې زما پلار دې ترې قربان شي (هغې به اکثره چې د رسول الله صلی الله علیه وسلم ذکر کاوه دا به يې ورسره ویل زما پلار دې ترې قربان شي) رسول الله صلی الله علیه وسلم فرمايلي: ځوانې با پرده ښځې او يا يې وویل ځوانې او با پرده (ایوب په کې شک کړی) او په حیض کې مبتلا ټولې ښځې دې ووځي، او د خير کارونو کې د شتون پیدا کړي او د

³³ - الكتاب: عمدة القاري شرح صحيح البخاري ج ۲۰ ص 309، لیکوال: أبو محمد محمود بن أحمد بن موسى بن أحمد بن حسين الغيتابی الحنفی بدر الدين العینی (المتوفى: 855هـ)، چاپوونکی اداره: دار إحياء التراث العربي - بيروت، (منشورات محمد علي بيضون) لومړی چاپ، د چاپ کال ۲۰۰۱م ۱۴۲۱ هـ.ق.

³⁴ - «صحيح البخاري» (22/2) مخکینی مصدر، کتاب العیدین، باب إذا لم يكن لها جلباب في العيد، د حديث شمېره (۹۸۰)

مؤمنانو د دعا مجالسو ته دې حاضرې شي، خو حائضې ښځې دې د مصلی څخه لرې اوسېږي، حفصه وايي ما ورته وويل: حائضې ښځې؟ ام عطيه وويل: (دا څه د تعجب خبره ده) حائضې ښځې عرفات او نورو نورو ځايونو کې نه حاضرېږي؟
 په دې حديث کې د «وليشهدن الخير» لفظ راغلی دی، يعنې د خير په کارونو کې دې شتون پيدا کړي، همدا راز «ودعوة المؤمنين» د مؤمنانو د دعا په مجالسو کې دې حضور پيدا کړي، په دې کې شک نشته چې دا امر د وجوب لپاره نه دی، مگر په عامه توګه د ښځو د کور څخه بيرون ته د وتلو اجازه ترې ثابتېږي.
 همدا راز د رسول الله صلى الله عليه وسلم سره د ام عطيه په غذاګانو کې شرکت کول او بيا د مريضانو پالل او د زخميانو تداوي کول دا ټول په ټولنيزو چارو کې د ښځو د ګډون په جواز دلالت کوي.

درېم حديث: په واده کې ښځو ګډون

امام بخاري په کتاب النکاح کې يو باب ايښی دی چې عنوان يې دی «باب ذهاب النساء والصبيان إلى العرس» او دا لاندې حديث يې په کې راوړی دی، «عَنْ أَنَسِ بْنِ مَالِكٍ رَضِيَ اللَّهُ عَنْهُ، قَالَ: أَبْصَرَ النَّبِيَّ صَلَّى اللَّهُ عَلَيْهِ وَسَلَّمَ نِسَاءً وَصِيبًا مُقْبِلِينَ مِنْ عُرْسٍ، فَقَامَ مُمْتَنًا، فَقَالَ: «اللَّهُمَّ أَنْتُمْ مِنْ أَحَبِّ النَّاسِ إِلَيَّ»³⁵.
 چې رسول الله صلى الله عليه وسلم څه ښځې او ماشومان وليدل چې له يو واده څخه راروان و، نو له هغوی څخه د مننې په پار ودرېده او وه يې ويل: «الله شاهد دی چې تاسې ماته تر ټولو خلکو زيات محبوب ياست».
 شيخ الحديث محمد زکريا کاندهلوي صاحب وايي: حافظ ابن حجر وايي، د دې باب عنوان يې دا ځکه انتخاب کړی چې څوک دا گمان و نه کړي چې په واده کې په دې ډول ګډون کول مکروه کار دی، نو وه يې غوښتل چې دا ثابت کړي چې دا کار له کراهت څخه پرته درست دی، همدا خبره علامه عيني هم کړی، او قسطلاني هم ورته اشاره کړی ده³⁶.
 په دې اړه احاديث ډېر زيات دي چې راجمع کول يې يو لوی کتاب ته اړتيا لري، يو مصري عالم عبد الحليم ابو شقة يو کتاب ليکلی چې عنوان يې دی «تحرير المرأة في عصر الرسالة» ټول کتاب په شپږ ټوکو کې چاپ شوی دی، په دې کتاب کې يې يواځې د صحيحينو احاديث راجمع کړي دي چې د دويم جلد عنوان يې دی «مشاركة المرأة المسلمة في الحياة الاجتماعية ولقاؤها الرجال»، او دا ټول مجلد په هغه احاديثو مشتمل دی چې په ټولنيزو کارونو کې د کور څخه بيرون د ښځو په ګډون باندې دلالت کوي، په دې کې ډېر زيات احاديث او ډېر زيات واقعات ذکر کړي دي. شايد په ډېرو امورو کې د شيخ عبد الحليم ابو شقة سره توافق و نه لرم خو يواځې دا ويل غواړم چې په دې اړه ډېر زيات احاديث شتون لري چې دا ثابتوي چې مسلمانو ښځو په ټولنيزو فعاليتونو کې د رسول الله صلى الله عليه وسلم په وخت کې په قوت سره ګډون درلوده.

د فقهاو تصريحات

د فقهاو په اقوالو کې مې داسې کوم قول تر اوسه تر سترگو نه شو چې د کور څخه د ښځې وتل مطلقا ناروا وګڼي، څومره اقوال هم چې راغلي دي هغه د دې تصريح کوي چې د فتنې د وېرې له امله د ښځو وتل نا درست ګڼي، او يا يې هم له دې امله نا روا ګڼي چې څوک د شرعي پردې او حجاب رعايت نه کوي، او په دې کې خو شک نشته چې په بې پرده ګۍ سره او د شرعي سرحدونو څخه د تجاوز په صورت کې، او يا هم د داسې کارونو لپاره چې د ښځو لپاره اصلا روا نه وي د ښځو وتل

³⁵ - «صحيح البخاري» (25/7) مخکينی مصدر د حديث شمېره (۵۱۸۰).

³⁶ - شرح تراجم أبواب البخاري ج ۵ ص ۵۴۶، کتاب النکاح د باب شمېره ۷۵، تحقيق: دكتور ولي الدين بن تقي الدين الندوي، چاپوونکی اداره: دار البشائر الاسلامية، بيروت، لومړی چاپ ۱۴۳۳هـ ۲۰۱۲م.

ناروا او نا درست دي، مگر له دې پرته که څوک د خپلو اړتیاو د پوره کولو لپاره له کور څخه بیرون وځي نو دا کار نا روا نه دی او نه د الله تعالی د دې مبارک قول سره په تضاد کې قرار لري چې فرمایي: {وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى} [الأحزاب: 33]

په دې اړه دلته یواځې د حنفي فقهې د کتابونو څخه یو څو عبارتونه نقلوم، کېدلی شي په آخر کې د استثناس به خاطر د نورو مذاهبو مختصر عبارتونه هم نقل کړم.

په هدایه کې مرغیناني صاحب وایي: د حج د فرضیت په بحث کې دا خبره د یوې قاعدې په توګه یادوي، وایي: «لأنه يباح لها الخروج إلى ما دون السفر بغير محرم».³⁷

(د درې ورځو او درې شپو قید یې ځکه ذکر کړ چې) ښځې ته له دې څخه کم مسافه کې (چې د شرعي سفر مسافه نه وي) د محرم څخه پرته بیرون وتل روا دي.

همدا خبره ټول فقهاء کوي د بېلګې په توګه علامه علاء الدین کاساني وایي: «أنه يباح لها الخروج إذا لم يكن بين مقصدها ومنزلها مسيرة ثلاثة أيام».³⁸

چې د ښځې د کور او هغه ځای چې هغه ورته د سفر اراده لري د درې ورځو مسافه نه وي (له دې څخه کمه مسافه وي) نو هغې د کور څخه وتل (د محرم څخه پرته) روا او مباح دي.

او ابن نجیم مصري وایي: «لأنه يباح لها الخروج إلى ما دون ذلك لحاجة بغير محرم» په دې باندې په تعلیق کې ابن عابدين وایي: «أي إذا لم تكن معتدة وروي عن أبي حنيفة وأبي يوسف كراهة الخروج لها مسيرة يوم بلا محرم فينبغي أن تكون الفتوى عليه لفساد الزمان شرح اللباب».³⁹

ښځې ته د درې ورځو او درې شپو څخه په کمه مسافه کې د اړتیا په وخت کې له کور څخه وتل مباح دي د کوم محرم د مرافقت څخه پرته هم.

ابن عابدين وایي: یعنې کله چې ښځه د عدت په حالت کې نه وي نو بیا د اړتیا په وخت کې د محرم د مرافقت څخه پرته له کور څخه وتلی شي چې مسافه له درې ورځو او شپو د سفر څخه کمه وي، د امام ابو حنیفه او امام ابو یوسف څخه یو روایت دا هم دی چې که مسافه یوه ورځ وي نو د محرم څخه پرته ښځې ته له کور څخه وتل مکروه دي، او پکار دا ده چې د زمانې د فساد له امله فتوی په همدې قول وي لکه په شرح اللباب کې یې چې یادونه شوی ده.

تر دې چې امام بدر الدین عیني په دې اړه اجماع نقل کوي چې د ازواج مطهراتو څخه پرته د نورو ښځو لپاره د کور څخه وتل روا دي په دې شرط چې شرعي ادبونه رعایت کړي، او د هغه شرعي مخالفونو څخه ځان وساتي چې د قرآن کریم په اصطلاح «د لومړي جاهلیت د تبرج په څېر تبرج» بلل کېږي، هغه د بخاري شریف د کتاب التفسیر د سورت احزاب په تفسیر کې د دې باب لاندې چې: (بَابُ قَوْلِهِ تَعَالَى: {لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ...}) د حضرت سوده بنت زمعه د واقعي

³⁷- الهداية شرح بداية المبتدي ج 1 ص 133، د أبو الحسن علي بن أبي بكر بن عبد الجليل الرشداني المرغيناني (511هـ - 593هـ) خپروونکې اداره: المكتبة الإسلامية.

³⁸- بدائع الصنائع في ترتيب الشرائع ج 3 ص 207، ليکوال: علاء الدين، أبو بكر بن مسعود بن أحمد الكاساني الحنفي (المتوفى: 587هـ) خپروونکې اداره: دار الكتب العلمية دويم چاپ، کال 1406هـ - 1986م.

³⁹- البحر الرائق شرح كنز الدقائق ومنحة الخالق وتكملة الطوري (339/2) بحر الرائق د زين الدين ابراهيم بن محمد بن نجيم المصري (ت 970هـ) کتاب دی، او منحة

الخالق د ابن عابدين شرح ده، او تكملة بحر الرائق د محمد بن حسين بن علي الطوري الحنفي القادري کتاب دی، چاپوونکې اداره: دار الكتاب الاسلامي، بدون تاريخ. لَأنَّه يُباحُ لَهَا الْخُرُوجُ إِلَى مَا دُونَ ذَلِكَ لِحَاجَةٍ بِغَيْرِ مُحَرَّمٍ

لاندې چې مخکې یې یادونه وشوه، وايي: «وَلَا خَلَفَ أَنْ غَيْرَهُنَّ يَجُوزُ لَهُنَّ أَنْ يَخْرُجْنَ لَمَّا يَحْتَجْنَ إِلَيْهِ مِنْ أُمُورِهِنَّ الْجَائِزَةِ بِشَرَطٍ أَنْ يَكُنْ بَذَةُ الْهَيْئَةِ خَشْنَةَ الْمَلْبَسِ تَفْلَةُ الرِّيحِ مُسْتَوْرَةً الْأَعْضَاءُ غَيْرَ مُتَبَرِّجَاتٍ بِزِينَةٍ وَلَا رَافِعَةً صَوْتَهَا»⁴⁰.

په دې کې هېڅ اختلاف شتون نه لري چې د ازواج مطهراتو څخه پرته نورو ښځو ته روا دي چې د کور څخه د خپلو جایزو اړتیاو د پوره کولو لپاره بهر ووځي، په دې شرط چې په زړو جامو کې به وي، که لباس یې اغوستی وي نو باید شډل وي، عطر به یې نه وي لگولی، د جسم غړي به یې پټ وي، ښکلا به یې ښکاره نه وي، او نه به خپل اواز اوچتوي.

د کوم حالت ذکر چې امام عیني کوي، د دې معنی دا نه ده چې په حرفي توګه دا د تطبیق وړ وي، خو اصل خبره هماغه ده چې د قرآن کریم په همدې ایت کې یې یادونه شوی چې موږ یې د فهم کونښن کوو، چې الله تعالی فرمایي: {وَلَا تَبَرَّجْنَ تَبَرُّجَ الْجَاهِلِيَّةِ الْأُولَى} [الأحزاب: 33] نو کله چې ښځه د لومړي جاهلیت د ښځو په څېر د خپل ډول او سنگار د څرګندولو کونښن نه کوي⁴¹ او د عزت او حشمت جامې یې په تن وي نو د خپلو روا اړتیاو لپاره د کور څخه وتلی شي، او دا امت د عامو علماو نظر دی.

سره له دې چې کله ښځه واده شي د هغه لپاره د خپل خاوند اطاعت یو واجب امر ګرځي، او د کور او کورنۍ د حفاظت او ساتنې لپاره ښځه باید په هره وړه او غټ خبره کې د خاوند څخه اجازه واخلي، او په دې اړه ډېر احادیث هم راغلي دي، خو د شریعت طبیعت پېژندونکي فقهاء په دې هم تصریح کوي چې یو لږ ټولنیز فعالیتونه داسې دي چې هلته د خاوند له اجازې څخه پرته هم ښځه له کور څخه بهر وتلی شي، په دې اړه چې کوم حالات په الموسوعة الفقهية الكويتية کې ذکر شوي دي، هغه د لوستلو وړ دي، که څوک وخت لري نو هلته دې ورته مراجعه وکړي⁴².

په دې اړه حنفي مذهب دا تصریح کوي چې د حدودو او قصاص څخه پرته په نورو ټولو قضیو کې ښځه قضاء کولی شي، او کمال ابن الهمام د دې علت داسې بیانوي: «وجه جواز قضائها وهو أن القضاء من باب الولاية كالشهادة والمرأة من أهل الشهادة فتكون من أهل الولاية»⁴³.

د قصاص او حدودو څخه پرته په نورو مجالاتو کې د ښځې د قضاء د جواز علت او دلیل دا دی چې قضاء د ولایت له جملې څخه ده، لکه ګواهي او شهادت، او ښځه د ګواهي اهلیت لري، نو بناء د ولایت وړتیا هم لري. همدا راز د پیغمبر علیه السلام یوه صحابه چې سمراء بنت نهیک نومېده او دره به یې په لاس کې وه او خلک به یې تادیبول⁴⁴.

همدا راز د حضرت عمر بن الخطاب له لورې د الشفاء بنت عبد الله د ښار د کنترول لپاره مقررول⁴⁵ هم په دې دلالت کوي چې د خیر کارونو لپاره بهر ته د ښځو وتل شرعا کوم مانع نه لري.

⁴⁰ - عمدة القاري شرح صحيح البخاري (177 / 19) أبو محمد محمود بن أحمد بن موسى بن أحمد بن حسين الغيتابي الحنفي بدر الدين العيني (المتوفى: 855هـ) چاپوونکی اداره: دار الكتب العلمية، د محمد علي بيضوي د منشوراتو څخه، لومړی چاپ، کال: ۱۴۲۱هـ - ۲۰۰۱م.

⁴¹ - د دې جملې په تفسیر کې مفسرینو ډېر اقوال نقل کړي دي، او د دې اقوالو په رڼا کې یې ددې جملې تفسیر کړی دی.

⁴² - الموسوعة الفقهية الكويتية ج ۸ ص ۲۳۵، د بیت الزوجية تر اصطلاح لاندې یې دا عنوان ایښی دی «ما يجيز للزوجة الخروج من بيت الزوجية» چې د احنافو د معتبرو کتابونو ترڅنګ یې د نورو معتبرو فقهی مذاهبو څخه هغه حالات په ګوته کړي دي چې په کومو حالاتو کې ښځه د مېړه له اجازې پرته هم له کور څخه وتلی شي، سره له دې چې دا اصل دی چې د خاوند اجازه باید ورسره وي، خو څه حالات داسې هم دي چې هغې پرته هم ورته وتل روا دي.

⁴³ - شرح فتح القدير (298 / 7) کمال الدين محمد بن عبد الواحد السيواسي (681هـ ق) چاپوونکی اداره: دار الفكر، بیروت - لبنان.

⁴⁴ - دا حديث معجم كبير کې طبراني ص ۲۴ ص ۳۱۱، کې او هیثمی په مجمع الزوائد ج ۹ ص 428 کې نقل کړی او وايي رواه الطبراني و رجاله ثقات.

د حنفي مذهب د تصريحاتو په خبر تصريحات د نورو فقهي مذاهبنو په فقهي کتابونو کې هم شتون لري، چې له دې څخه دا څرگندېږي چې دا د امت يو اتفاقي دريځ دی، او هغه خلک چې په دې اړه تشدد کوي هغوی د احتياط په نوم په خلکو هغه څه تحميلول غواړي چې د اسلام د مزاج سره برابر نه دي.

خاتمه

اسلام د وسطيت دين دی، په هره قضيه کې اسلام دا وسطيت او اعتدال ساتلی دی، په دې قضيه کې هم همدا وسطيت چې د قرآن کریم، نبوي احاديثو او د اسلام د معتبرو فقهاو له اقوالو څخه څرگند دی، بايد په پام کې ونيول شي، او هر څوک چې د قرآن کریم او د نبوي سنتو د غلط فهم او يا هم د سد الذريعي د اصولي قاعدې د غلط استعمال په نتيجه کې ښځه مطلقا په کور کې حبس کول غواړي، او د هر ډول ټولنيز فعاليت څخه يې منع کول غواړي، دا يو افراطي نظر دی، د اسلام د درست فهم سره سمون نه خوري، موږ په ډېرو قضيو کې د احتياط په نوم هغه څه په دين ورټېل غواړو چې د دين د روح سره منافي وي، دا په حقيقت کې هماغسې ناوړه کار دی لکه اعتزالي فکر يا نوې اعتزالي فکر او يا هم نوپالان يې چې په منفي اړخ کې په اسلام ورټېل غواړي، تفاوت يواځې دومره دی، چې د خپل عقل پر بنسټ تلونکي احتياط کاران د خپل عقل پر بنسټ هغه دائره نوره هم تنگول غواړي چې اسلام د انسانانو د ازاديو لپاره پرې ايښي ده، او دا عقل گرايان هغه دائره د هغه حد څخه نوره هم پراخول غواړي چې اسلام ورته ټاکلی دی، چې دا دواړه کارونه درست نه دي، درست او صحيح دريځ هغه دی چې موږ د ازاديو او قيودو دائره په هماغه حد کې وساتو چې اسلام ټاکلی ده، همدا د اسلام وسطي فهم دی، او همدا د اسلام د معتمدو فقهاو د اسلامي فکر د تاريخ په اوږدو کې وړاندې کړی دی.

او هغه څوک چې ښځې ته د کور نه د وتلو په اړه د اسلام د مشروطې اجازې څخه ناوړه استفاده کول غواړي او له دې لارې د غرب د تمدن ناوړه اثرات په ټولنه مسلط کول غواړي، دا يو تفريطي نظر دی چې اسلام ورسره هيڅ ډول موافقت نه لري.

د اسلام درست او وسطي فهم هماغه دی چې د الله تعالی په دې مبارک قول کې يې يادونه شوی ده، چې فرمايي: {وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى} [الأحزاب: 33] په کور کې پاتې شئ، (او د خپلو اړتياو د پوره کولو لپاره د کور څخه وتلی شئ، خو کله چې له کوره وځئ نو) د لومړي جاهليت د څرگندېدلو په څېر مه رابښکاره کېږئ. يعنې د وتلو په وخت کې هغه شرعي آداب رعايت کړئ چې د پردې او احتشام په اړه په اسلام کې ټاکل شوي دي.

کله چې د دې مبارک ايت مفهوم دا شو نو هيڅ چا لپاره نه ښايي چې د دې مبارک ايت څخه نا درست استدلال وکړي او په مسلماننه ټولنه کې مسلماننه ښځه په مثبتو کارونو کې د گډون څخه منع کړي، هو! دا د اسلامي نظام مسؤوليت دی چې داسې آداب او لوائح وضع کړي چې له لارې يې هغه بې بندوبارۍ کنترول کړي چې يو شمېر خلک يې په مسلمانو ټولنو کې ترويجول او خپرول غواړي، د يو نظام په حيث د قضيو سره تعامل له دې سره تفاوت کوي چې يو مفتي يا يو عالم يې په شخصي توگه ورسره کوي، فقيه، مفتي او عالم خو حالت گوري او د هغه مشخص حالت په اړه حکم صادروي، يا په د اصوليينو په تعبير په مشخص حالت د شرعي حکم تنزيل کوي، مگر د يو نظام مسؤوليت دا دی چې د شريعت د اصلي حکم

⁴⁵ - الأحاد والمثاني لابن أبي عاصم (4/6) تأليف: أبو بكر بن أبي عاصم وهو أحمد بن عمرو بن الضحاك بن مخلد الشيباني (المتوفى: 287هـ) تحقيق: د. باسم فيصل أحمد الجوابرة، چاپونکی اداره: دار الراية - الرياض، لومړی چاپ، کال 1411هـ ق - 1991م.

د تطبیق سره چې کوم نادرست او ناروا کارونه یو ځای شوي دي، چې د دې ناروا کارونو له امله هغه قبیح لغیره ګرځېدلی دی، او فقهاو ورته د همدې ناروا کارونو له امله پرې د ناروا حکم کړی دی، هغه ناروا کارونه منع کړي او اصل حکم پر خپل ځای د عمل وړ پاتې شي، او دا ځکه چې کومې آزادۍ چې اسلامي شریعت په اسلامي ټولنه کې خلکو ته ورکړ شوی دي که هغه په یو نوم او یا بل نوم سلب کړی شي نو دا هم اختناق او استبداد رامنځته کوي، نو علاج یې دا دی چې اصل احکام چې په دې کې د اباحت یا آزادۍ حق دی هغه خلکو ته ورکړی شي او دا روا کار چې ناروا ګرځوي هغه کارونه منع کړی شي، دا کار درست نه دی چې د دې ناروا کارونو له امله د خلکو آزادۍ هم سلب کړی شي، دا به اسلام نا درست او غلط فهم او تطبیق وي.

دا هم باید په ذهن کې ولرو چې د فقهاو په کتابونو کې چې د کومو حالاتو یادونه شوی ده چې ښځه د هغې د سرته رسولو لپاره د کور څخه بهر وتلی شي، هغه یواځې د بېلګې په توګه ذکر شوي دي، او هر فقیه یې د خپلې زمانې د اړتیاو په نظر کې نیولو سره یادونه کړی ده، دا اړتیاوې له یوې زمانې څخه بلې زمانې ته متفاوتې دي، نو په کار ده چې په فقهي کتابونو کې یادو شوو صورتونو او حالتونو ته د مثال په سترګه وکتل شي، نه د حصر په سترګه، همدا راز اصل حکم ته وکتل شي چې د شرعي پردې په حالت کې مسلمان ښځه شرعا اجازه لري چې د خپلو اړتیاو د پوره کولو لپاره د کور د مشر په اجازه له کور څخه بهر ولاړه شي، او بیا د دې تعیین چې څه اړتیا بلل کېږي، په دې اړه خو باید دا څرګنده وي چې له دې څخه شرعي ضرورت مراد نه دی، بلکې له دې څخه هغه انساني اړتیاوې مراد دي چې انسان ورته اړ کېږي هغه که ضروریات وي، که حاجیات وي او که حتی تحسینات هم وي، نو بناء دا اړتیاوې له یوې زمانې څخه بلې زمانې ته او له یوې منطقي څخه بلې منطقي ته متفاوتې وي.

بله خبره چې باید ورته متوجه وه اوسپرو هغه دا ده چې دا اړتیا به کله فردي اړتیا وي، او کله به دا ټولنیزه اړتیا وي، لکه زموږ د فقهي په پخوانیو کتابونو کې یې مثال «نفیر عام» ورکړی دی، چې ښځه په دې حالت کې د میړه اجازې ته هم اړتیا نه لري او وتلی شي، همدا راز نورې ټولنیزې اړتیاوې پیدا کېدلی شي چې ښځه باید د هغوی د پوره کولو لپاره بهر ته را ووځي، لکه په اوسنۍ زمانه کې په طبي او یا هم د اطفالو د تعلیم په برخه کې د ښځو راوتل چې دا یو ټولنیزه اړتیا ده او دا ټول باید په نظر کې ونیول شي.

د الله تعالی د دربار څخه لاس په دعا یو چې موږ ته د قرآن کریم د درست فهم توفیق راکړي، تر څو خپل ژوند د الله تعالی د شریعت سره په درسته توګه عیار کړی شو.